

META L-EPIDEMJA TAL-PESTA LAQTET LILL-FLORIANA

Il-ġurnata tat-28 ta' Marzu 1813 gabet magħha biżà u ansjetà fost il-poplu, wara li fuq brigantin bl-isem ta' San Nicola li daħal fil-Port ta' Marsamxett minn Lixandra fl-Eġittu, instab li kien hemm traċċi tal-marda qerrieda tal-pesta.

Din l-ahbar nisslet twerwir u paniku fost il-Maltin ta' dak iż-żmien, u dan peress li din il-marda kienet tista' tghid twassal għal mewta ċerta.

Għalhekk, ittiehdu miżuri prekawżjonarji biex jingħalqu l-postijiet pubbliċi kollha, bhall-Qorti, Dipartimenti tal-Gvern u saħansitra anke l-knejjes kollha. Ta' min jghid li l-funzjonijiet tal-knisja kienu twaqqfu u naturalment il-festa ta' San Publu f'dik is-sena ma saritx.

Il-Floriana, bhala belt iffrekwentata hafna, speċjalment miġn dawk li kienu fi triqithom lejn il-Belt, kienet esposta mhux ftit għall-perikolu ta' din il-marda.

It-tobba kollha kienu taht skrutinju mill-awtoritajiet biex jirraportaw minnufih kull każ ġdid li kienu jiltaqghu miegħu. Skond rapport ipprezentat fil-Palazz fit-22 ta' Lulju 1813, fil-Floriana mietu 16-il persuna filwaqt li reġistrati 6 persuni suspettati.

Bhala prekawżjoni kontra t-tixrid tal-pesta, il-Gvernatur ordna li dawk il-persuni li jkunu nstabu nfettati, għandhom josservaw dawn il-miżuri: li kull persuna suspettata li tbat minn sintomi tal-pesta, għandhom jintbagħtu fl-Isptar tal-Kwarantina; matul it-triq il-marid għandu jkun akkompanjat mill-gwardja militari, kif ukoll minn ufficjal ihabbat fuq tambur biex iwissi sabiex kulhadd iżomm 'il bogħod. Kull persuna li tisma' t-tahbit tat-tambur kellha immedjatament thalli t-triq minn fejn ikun għaddej il-marid u kull resident jingħalaq ġewwa daru sakemm it-tahbit tat-tambur ma jibqax jinstama' aktar.


Permezz ta' editt li ġie ppubblikat fis-17 ta' Novembru 1813 il-Gvernatur ordna li kull hanut u maħzen fil-Floriana u l-Belt Valletta għandhom jiġu spezzjonati mit-tobba tal-Gvern u ufficjali oħra biex jassiguraw li dawn il-postijiet kienu mehlusa mis-sintomi tal-marda.

Il-biża' minn din il-marda gieghlet bosta familji Furjanizi jhallu din il-belt biex ifittxu refuġu 'l bogħod fil-kampanja.

Fi sforz iddisprat biex jikkontrollaw it-tixrid ta' l-epidemja, l-awtoritajiet ċivili tal-pajjiż ordnaw li l-kalessi ta' kull xorta għandhom jintbagħtu fil-Pjazza tal-Floriana u hemm jiġu spezzjonati mill-ispetturi ġenerali tal-pulizija u jibqghu fi kwantina ta' hmistax-il jum. Kull min jikser l-ordni kien ikollu l-kaless tiegħu konfiskat.

Naturalment, l-aktar skrutinju u kontroll kien isir fil-portijiet, speċjalment f'Marsamxett, li kien l-uniku port li seta' jilqa' fih bastiment merkantili għall-kwarantina, fejn feġgħet għall-ewwel darba t-traċċi tal-pesta f'Malta fl-1813.

Biex itaffu l-iffullar fl-Isptar ta' Lazzarett, l-awtoritajiet kellhom jibnu tined ta' l-injam fil-fossijiet tal-Floriana. Ta' min jghid li din il-marda qerdet madwar 4500 persuna u matul it-tieni parti dehret li qed tbat għal kollox.




Il-Port ta' Marsamxett



Fejn kien l-Isptar ta' Lazzarett

Skond wieghda li kienet saret meta laqtitna din il-marda, il-Maltin kellhom jaghmlu tridu u processjoni solenni bhala radd il-hajr lil Alla li bieghed dan il-flagell. Dan it-tridu sar fil-Kolleggjata ta' San Pawl Nawfragu fil-Belt. Il-processjoni saret wara quddiesa solenni li saret fl-istess knisja u wara nofs in-nhar il-processjoni bl-istatwa u r-relika ta' San Pawl, telqet ghall-knisja ta' San Publju fil-Floriana. Matul it-triq il-processjoni

ghaddiet bejn żewġ fillieri twal ta' suldati fost id-daqq tal-qniepen u sparar mill-artillerija. Għal din l-okkażjoni l-Palazz u bini importanti iehor fil-Belt gie mdawwal bi fjakkolata mill-isbah.



Il-Katalett

SAN PUBLJU FIL-ĠRAJJA

Malta ta' kultura w storja
Mill-egdem fil-Mediterran,
Għalkemm ċkejna rat bil-bosta
Taqbid is-sewwa kien il-għan.

Żewġ sekli għaddew minn fuqna
Meta Alla bagħat lil San Pawl,
Jilqgħu sab lill-Princep Publju,
Li mid-dlam urienna d-dawl.

It-tagħlim li Pawlu tana
Imsoqqi sew mill-Ewwel Ragħaj,
Li kien qabel Princep tal-Gżira,
Jibqa' jħarisna minn kull gwaj.

San Publju l-Padrun tagħna,
Aħna l-poplu tal-Floriana
Kulhadd jaf x'imħabba nuru,
Lil dan l-Ewwel Pajżan tagħna.

Issa l-istorja għidniha
X'sejrin naghmlu għal li ġej?
Nibqgħu fit-tagħlim tal-Knisja
U ma jkun joqosna xejn.

D. Chetcuti